

മഹത്തായ മൂന്നു സത്യങ്ങൾ-സാക് പുനൻ

WFTW(Malayalam) 20 September 2009

<http://jeevamozhikal.org>

1. യേശുവിനെ നോക്കുന്നതിലൂടെയാണ് നാം വിശുദ്ധരാകുന്നത്

നമുക്കു മുമ്പിൽ വെച്ചിരിക്കുന്ന ഓട്ടം.....യേശുവിനെ നോക്കുക(എബ്രാ.12:1,2)നമ്മെപ്പോലെയുള്ള ജഡത്തിൽ വന്ന യേശുവെന്ന വ്യക്തിയിലൂടെയാണ് ദൈവഭക്തിയുടെ രഹസ്യം നാം കാണുന്നത്. അല്ലാതെ ക്രിസ്തു ജഡത്തിൽ വന്നു എന്ന ഉപദേശത്തിലൂടെയല്ല. 1തിമോ.3:16 ഇതു വളരെ വ്യക്തമാക്കുന്നുണ്ട്. യേശുക്രിസ്തുവെന്ന വ്യക്തിയിലൂടെയാണ് നാം വിശുദ്ധരാകുന്നത്. അല്ലാതെ ക്രിസ്തു ജഡത്തിൽ വന്നു എന്ന ഉപദേശത്തിന്മേൽ നടത്തുന്ന ആഴത്തിലുള്ള ഒരു പഠനത്തിലൂടെയല്ല.

ഏതളവിലുള്ള സ്വയപ്രയത്നവും പാപം നിറഞ്ഞ ഒരു ഹൃദയത്തെ വിശുദ്ധമാക്കുകയില്ല. ദൈവം തന്നെ നമ്മിൽ ഒരു പ്രവൃത്തി ചെയ്തെങ്കിൽ മാത്രമേ അതു നടക്കൂ. വിശുദ്ധി(നിത്യജീവൻ) ദൈവത്തിന്റെ ദാനമാണ്. അത് ഒരു പ്രവൃത്തികൊണ്ടും നേടിയെടുക്കാൻ കഴിയുന്നതല്ല.(റോമ.6:23) നമ്മെ പൂർണ്ണമായി വിശുദ്ധീകരിക്കുവാൻ ദൈവത്തിനു മാത്രമേ സാധിക്കുകയുള്ളൂ എന്ന് വേദപുസ്തകം പറയുന്നു. 1.തെസ്സ.5:23ൽ ഇതു വളരെ വ്യക്തമായി പറയുന്നുണ്ട്. എങ്കിലും ധാരാളം വിശ്വാസികൾ തന്നെത്താൻ വെടിഞ്ഞു വിശുദ്ധരായിരിക്കുവാൻ കഷ്ടപ്പെടുകയാണ്. അവർ അപ്പോൾ പരീശന്മാരാവുകയാണ്. വെറുതെ ഒരു തോന്നലല്ലാത്ത വിശുദ്ധി നാം നേടുന്നത് യേശുക്രിസ്തുവിലുള്ള വിശ്വാസത്തിലൂടെയാണ്. മറ്റൊരു വാക്കിൽ പറഞ്ഞാൽ “യേശുവിനെ നോക്കുന്നതിലൂടെ”

കേവലം ഉപദേശങ്ങളിൽ മാത്രമാണ് നാം ശ്രദ്ധിക്കുന്നതെങ്കിൽ നാം പരീശന്മാരായിത്തീരും. ഈ ഭൂമിയിൽ ഞാൻ കണ്ടുമുട്ടിയ വലിയ പരീശന്മാർ വിശുദ്ധിയുടെ ഉയർന്ന നിലവാരങ്ങൾ സ്വന്തപരിശ്രമത്തിലൂടെ നേടാം എന്നു പ്രസംഗിക്കുന്നവരാണ്.

യേശുവിനെ നോക്കുക എന്നതിന്റെ അർത്ഥം എബ്രായർ 12ന്റെ 2ൽ വളരെ വിശദമായി പറഞ്ഞിട്ടുണ്ട്. ഒന്നാമത് ഈ ഭൂമിയിൽ ജീവിച്ച് നാൾതോറും തന്റെ “ക്രൂശിനെ സഹിച്ച്” “സകലത്തിലും നമുക്കു തുല്യനായി പരീക്ഷിക്കപ്പെട്ടിട്ടും പാപം ചെയ്യാതിരിക്കുകയും(എബ്രാ.4:15) ചെയ്ത ഒരുവനായി യേശുവിനെ നാം കാണണം. അവിടുന്ന് നമ്മുടെ മുന്നോടിയാണ്.(എബ്രാ.6:20). ആ കാൽച്ചുവടുകളിലൂടെയാണ് നാമും ഓടേണ്ടത്. രണ്ടാമതായി യേശുവിനെ ഇപ്പോൾ പിതാവിന്റെ വലത്തുഭാഗത്തിരിക്കുന്നവനും നമുക്കുവേണ്ടി പക്ഷവാദം ചെയ്യുന്നവനും സകല പരിശോധനയുടെയും പ്രലോഭനങ്ങളുടെയും സമയത്ത് നമ്മെ സഹായിക്കാൻ തയ്യാറുള്ളവനും അയി നാം കാണണം.

2.ക്രൂശിന്റെ മാർഗ്ഗമാണ് ജീവന്റെ മാർഗ്ഗം

നാം അവനോടുകൂടെ മരിച്ചു എങ്കിൽ കൂടെ ജീവിക്കും(2 തിമോ.2:11).

യേശുവിന്റെ ജീവൻ നമ്മിൽ വെളിപ്പെടുവാൻ നമ്മുടെ സ്വയജീവനെ ദൈവം തന്റെ പദ്ധതിയനുസരിച്ച് ഒരുക്കുന്ന എല്ലാ സാഹചര്യത്തിലും മരണത്തിന് ഏൽപിക്കുകയല്ലാതെ മറ്റു മാർഗ്ഗമില്ല.(2 കൊരി.4:10,11). നമ്മൾ എല്ലാ സാഹചര്യത്തിലും പാപത്തിനു മരിച്ചവർ എന്ന് എണ്ണണം(റോമ.6:11). നാം ജീവിക്കണമെങ്കിൽ ആത്മാവിനാൽ ശരീരത്തിന്റെ പ്രവൃത്തികളെ മരിപ്പിക്കണം.(റോമ.8:13). അതിനായി പരിശുദ്ധാത്മാവു നാൾ തോറും നമ്മെ ക്രൂശിലേയ്ക്കു നയിക്കും.

ദിവസം മുഴുവൻ അറക്കപ്പെടുവാനും(റോമ.8:36) യേശു നിമിത്തം മരണത്തിന് ഏൽപിക്കപ്പെടുവാനും(2 കൊരി.4:11) വേണ്ടി ദൈവം പല സാഹചര്യങ്ങളിലേക്കു നമ്മെ വിടുന്നു. അങ്ങനെയുള്ള എല്ലാ സാഹചര്യത്തിലും യേശുവിന്റെ ജീവൻ നമ്മിൽ വെളിപ്പെടേണ്ടതിനുവേണ്ടി യേശുവിന്റെ മരണം(2കൊരി.4:10) നാം ഏറ്റെടുക്കണം.

3. മനുഷ്യരാൽ തള്ളപ്പെടുന്നതിനും പീഡിപ്പിക്കപ്പെടുന്നതിനുമായിട്ടാണ് നാം വിളിക്കപ്പെട്ടിരിക്കുന്നത്.

“ക്രിസ്തുവേശുവിൽ ഭക്തിയോടു ജീവിക്കുവാൻ മനസ്സുള്ളവർക്കെല്ലാം ഉപദ്രവം ഉണ്ടാകും.(2തിമോ.3:12)

യേശു തന്റെ ശിഷ്യന്മാരോടു പറഞ്ഞത്“ലോകത്തിൽ നിങ്ങൾക്കു കഷ്ടമുണ്ട്” എന്നാണ്.(യോഹ.16:33). അവരെ ഈ ലോകത്തിൽ നിന്നു എടുക്കണമെന്നല്ല യേശു പിതാവിനോടു പ്രാർത്ഥിച്ചത്(യോഹ.17:15). വിശ്വാസികൾ അനേക കഷ്ടങ്ങളിൽ കൂടി ദൈവരാജ്യത്തിൽ കടക്കേണ്ടതാകുന്നു എന്നാണ് അപ്പൊസ്തലന്മാർ പഠിപ്പിച്ചിരുന്നത്(അ.പ്ര.14:23)

യേശു പറഞ്ഞു: “വീട്ടുടയവനെ മനുഷ്യർ ബെയ്ത്സബുൽ എന്നു വിളിച്ചു എങ്കിൽ വീട്ടിലെ മറ്റംഗങ്ങളെ എത്ര മോശമായ പേരായിരിക്കും വിളിക്കുക”(മത്താ.10:25). നാം യേശുവിന്റെ ഭവനക്കാരാണെന്നു അങ്ങനെയാണ് അറിയുന്നത്. മറ്റു വിശ്വാസികൾ എന്നെ വിളിച്ച പേരുകൾ ഇവയൊക്കെയാണ്: പിശാച്, പിശാചിന്റെ മകൻ, ദുരാത്മാവ്, അന്തിക്രിസ്തു,, ചതിയൻ, തീവ്രവാദി, കുലപാതകൻ. അങ്ങനെ യേശുവിന്റെ ഭവനക്കാരായി അറിയപ്പെടുന്നത് ഒരു വലിയ പദവിയാണ്. കർത്താവിനെ വിശ്വസ്തതയോടെ സേവിക്കുന്ന എല്ലാവരുടെയും അനുഭവം ഇതുതന്നെയാണ്.

യേശു വീണ്ടും ഇങ്ങനെയും പറഞ്ഞു: “ഒരു യഥാർത്ഥ പ്രവാചകനെ തന്റെ സ്വന്ത ബന്ധുക്കൾ ബഹുമാനിക്കുകയില്ല”(മർക്കോസ്.6:4). യേശുവിനെപ്പോലും തന്റെ കുടുംബാംഗങ്ങൾ അംഗീകരിച്ചിരുന്നില്ല. ഇന്നും ദൈവത്തിന്റെ യഥാർത്ഥ പ്രവാചകന്മാരെ അവരുടെ ബന്ധുജനങ്ങൾ തള്ളിക്കളയുന്നു. അതുപോലെതന്നെ എല്ലാ യഥാർത്ഥ അപ്പൊസ്തലന്മാരും ദുഷിക്കപ്പെടുകയും ലോകത്തിൽ ചവറുപോലെയും സകലത്തിന്റെയും അഴുക്കായും കണക്കാക്കപ്പെടുന്നു(1 കൊരി.4:13) ശക്തരായ ദൈവഭൃത്യന്മാർക്കെല്ലാം എപ്പോഴും കഷ്ടതയും നിന്ദയും ഉണ്ടായിരുന്നു.

മഹാപീഡനത്തിനു മുൻപ് എടുക്കപ്പെടും എന്നൊരു പഠിപ്പിക്കൽ ഇന്നു വിശ്വാസികളുടെ ഇടയിൽ പ്രബലമാണ്. കാരണം അത് അവരുടെ ജഡത്തിന് ആശ്വാസം നൽകുന്നു. എന്നാൽ മത്തായി 24ന്റെ 29മുതൽ31വരെയുള്ള വാക്യങ്ങളിൽ യേശു വളരെ വ്യക്തമായി പറയുന്നുണ്ട് മഹാപീഡനത്തിനു ശേഷം മാത്രമേ തന്റെ വ്രതന്മാരെ എടുക്കുവാൻ താൻ വീണ്ടും വരികയുള്ളൂ എന്ന്. സഭ എടുക്കപ്പെടുന്നതുവഴി മഹാപീഡനത്തിൽ നിന്നു രക്ഷിക്കപ്പെടുമെന്നു പഠിപ്പിക്കുന്ന ഒരു വചനവും പുതിയനിയമത്തിലൊരിടത്തും നാം കാണുന്നില്ല. 1800 ആണ്ടിന്റെ മദ്ധ്യത്തിൽ ഇംഗ്ലണ്ടിൽ ഉണ്ടായിരുന്ന ഒരാൾ കണ്ടുപിടിച്ചതാണ് ഈ ഉപദേശം.

പീഡനത്തെ നേരിടുവാൻ തക്കവണ്ണം സഭയെ ഒരുക്കുകയാണ് നാം ചെയ്യേണ്ടത്.